



யா சாவகச்சேரி மகளிர் கல்லூரி

பாடசாலை வரலாறு

(1952 - 2012)



பாடசாலைக் கீதம்

இராகம் - ஹரிகாம் போதி

தாளம் - ஆதி

வாழ்க எங்கள் தென்மராட்சி மகளிர் கல்லூரி - இன்பம்
தூழ்க கல்வி செல்வம் வீரம் செறிந்து வாழி பல்லாழி
ஆழ் கடலில் உதயமாகும் ஆதவனின் பேரொளி போல்
ஏழிசையும் தமிழர் பண்பும் எமக்களிக்கும் அன்னையாம்.

(வாழ்க)

செந்தமிழும் சேர்கலைகள் சீர்பெருகும் ஆங்கிலம்
விந்தைமிகு விஞ்ஞானமும் விளங்கு கணிதம் வர்த்தகம்
சுந்தர மனையியலும் சித்திரம் விவசாயமும்
வந்தனைப் பாடல் ஆடல் வனைதல் தொழில் கலைகளும்

(வாழ்க)

எண்ணும் எழுத்தும் என்றும் நாம் கண்ணென மதிப்போமே
நண்ணும் கல்வி கலைகள் யாவும் நாடியே துதிப்போமே
மண்ணுலகில் பெண்மையென்னும் மாட்சி பெற்று மிளிர்வோமே
வண்ணத்தமிழ் பண்புதனை வளார்த்து ஒளி திகழ்வோமே

(வாழ்க)

தூரநோக்கு

நமது பலத்தையும் அர்ப்பணிப்பையும் இணைத்து சகல
மாணவர்களினதும் கல்விப்புலமைக்கு வழிகாட்டி பிராந்தியத்தில்
தலைசிறந்த பாடசாலையாக மிளிர்ந்தல்

நோக்கக்கூற்று

மாணவர்கள்

தகுதிவாய்ந்த தூண்டுதலுடைய ஆசிரியர்களிடமிருந்து தமது
எதிர்பார்ப்பிற்கு இசைவாக பூரணத்துவமுடையதும்
ஆக்கமலர்ச்சியுடையதுமான கல்வியைப் பெறுதல்


ஆசிரியர்கள்

ஆசிரியர்கள் பாடசாலையின் பங்காளராகவும் அதன் மேம்பாட்டிற்கு
ஏற்ற வகையில் கலாசாரத்தைப்பேணிப் பாதுகாப்பவராகவும் தமது
வாண்மையை விருத்தி செய்து தரமான கல்வியை வழங்குபவராகவும்
மிளிர்ந்தல்

சமூகம்

பிரதேசத்தின் சமூக , பொருளாதார,கலாசார,கல்வி,சுற்றுச்சூழல்
அபிவிருத்திக்குப் பங்களிப்புச் செய்தல்

பாடசாலையின் தற்போதைய தோற்றம்



பாடசாலையின் தற்போதைய அதிபர்



திருமதி. சிவத்திரை சிவநாதன்


(B.A (Hons), PGDE, Med, SLPS I, SLEAS III)

தென்மராட்சிப் பிரதேசத்தில் உள்ள ஒரே ஒரு பெண்கள் கல்லூரி என்ற பெருமைக்குரியது எமது கல்லூரி. இக் கல்லூரி வரலாற்றுச் சிறப்புமிக்க சாவகச்சேரி நகரின் தபால் நிலைய வீதியில் தலை நிமிர்ந்து நிற்கின்றது. எமது கல்லூரியின் வரலாற்றினை நோக்குவோமாயின் அன்றைய சாவகச்சேரிப் பாராளுமன்ற உறுப்பினராக இருந்த அமரர் உயர்திரு வேலுப்பிள்ளை குமாரசாமி அவர்களின் அரும் பெரும் முயற்சியாலே இக் கல்லூரி உதயமாயிற்று. தென்மராட்சிப் பிரதேசத்தில் பெண்கள் பாடசாலையின் அவசியத்தையும் தேவையையும் உணர்ந்த திரு.வேலுப்பிள்ளை குமாரசாமி அவர்கள் 1952ம் ஆண்டு இக் கல்லூரியைத் தோற்றம் பெறச் செய்தார். திரு.வேலுப்பிள்ளை குமாரசாமி அவர்களின் அரும்பணி தென்மராட்சி மக்களின் மனதில் இன்றும் நிலைத்திருக்க வேண்டியதொன்றாகும்.

அன்றைய கால கட்டத்தில் ஆண்பிள்ளைளோடு பெண்பிள்ளைகள் கல்வி கற்பதை பெற்றோர் பலர் விரும்பவில்லை. வசதி படைத்த பெற்றோர் தமது பெண்பிள்ளைகளை யாழ்ப்பாணத்தில் உள்ள பெண்கள் பாடசாலைகளுக்கு அனுப்பி வைத்தனர். வசதி குறைந்த பெற்றோர் கல்வி கற்க விடாமல் மறித்து விட்டனர். இத்தகைய ஒரு சூழ்நிலையிலே காலத்தின் தேவையை உணர்ந்த திரு.வே.குமாரசாமி அவர்கள் எம் கல்லூரியை ஸ்தாபிக்க திடங்கொண்டார். “அன்னசத்திரம் ஆயிரம் அமைத்தலில் ஆங்கு ஓர் ஏழைக்கு எழுத்தறிவித்தல்” என்ற மகாகவி பாரதியின் கூற்றுக்கு இணங்க பாடசாலையினை அமைப்பதற்கு நாற்பது பரப்புக் காணியை மனமுவந்து சொற்ப பணத்தைப்பெற்றுக் கொண்டு வழங்கியவர்கள் திரு.திருமதி.ப.கந்தசாமி குடும்பத்தினர் அவர்கள். திரு வே.குமாரசாமி அவர்களின் விடாமுயற்சியினால் இக் கல்லூரிக்கு 1952 ஆம் ஆண்டு

தைமாதம் 14 ஆம் நாள் அடிக்கல் நாட்டப்பட்டது. சட்டத்தரணி எஸ்.கே.திரவியநாயகம் அவர்களும் திரு.க.தம்பிப்பிள்ளை அவர்களும் இந்த முயற்சியில் இணைந்து கொண்டனர்.

இக்கல்லூரியின் அலுவலகத்தொகுதி கவனர் ஜெனரல் சோல்பரி G.C.M.G.O-BE,MC அவர்களால் 1953.01.28 அன்று திறந்து வைக்கப்பட்டது. விஞ்ஞான ஆய்வுகூடம் மனைப்பொருளியல் ஆய்வுகூடம் ஆகியவற்றை உள்ளடக்கிய கட்டடத்தொகுதி அமைச்சர் M.D. பண்டா அவர்களால் 1954.01.11 அன்று திறந்து வைக்கப்பட்டது. 1955, 1956 காலப்பகுதியில் அதிபர்களுக்கான விடுதி அமைக்கப்பட்டது. எமது கல்லூரி ஆரம்பத்தில் அதிபர் உட்பட 03 ஆசிரியர்களையும் 14 மாணவிகளையும் கொண்டு ஆரம்பிக்கப்பட்டது. இக் கல்லூரியின் முதல் அதிபர் என்ற பெருமையைப் பெற்றுக்கொண்டவர் செல்வி பாலாம்பிகை கனகசபை ஆவார். "SHINE ON" (ஒளிர்க) என்ற வாசகமே கல்லூரியின் மகுடவாசகமாகும். கூடரும் குத்துவிளக்கும் புத்தகமும் இணைந்தது கல்லூரிச்சின்னம். என்றும் கூடர் விட்டுப்பிரகாசிக்க வேண்டும் என்ற உயர்ந்த நோக்கத்தைக் கொண்டு இவ்வாசகம் இடப்பட்டுள்ளது. கல்லூரியின் நிறம் நீலம், வெள்ளை ஆகும்.



ஆரம்ப காலத்தில் தரம் 01 தொடக்கம் க.பொ.த (சா.த) வரை வகுப்புக்கள் இருந்தன. 1963 இல் க.பொ.த (உ.த) கலைப்பிரிவு ஆரம்பமாகியது. 1965 இல் இக் கல்லூரி மாணவிகள் முதன் முதலாக பல்கலைக்கழக அனுமதியைப்

பெற்றுக்கொண்டனர். 1963 இல் கலைப்பிரிவு ஆரம்பிக்கப்பட்ட போதும் 21ஆண்டுகளின் பின்னர் தான் 1984 இல் உயர்தர வர்த்தகப்பிரிவு ஆரம்பிக்கப்பட்டது. அதனைத்தொடர்ந்து 08 ஆண்டுகளின் பின்னர் 1992 ஆம் ஆண்டு விஞ்ஞான கணிதப்பிரிவு ஆரம்பிக்கப்பட்டது. எமது

பாடசாலை 1993 ஆம் ஆண்டு 1AB பாடசாலையாகத் தரம் உயர்த்தப்பட்டது. ஆரம்பத்தில் மகளிர் மகா வித்தியாலயமாக இருந்த எங்கள் பாடசாலை 1996 ஆம் ஆண்டு மகளிர் கல்லூரியாகத்தரம் உயர்த்தப்பட்டது.

எமது கல்லூரி தனது 60 வருட கால வரலாற்றில் 11 அதிபர்களின் அரும்பணியைப் பெற்றது. முதலாவது அதிபரான செல்வி பாலாம்பிகை கனகசபையைத் தொடர்ந்து செல்வி யோகாம்பிகை கனகசபை அதிபரானார். அவரைத் தொடர்ந்து திருமதி காயத்திரி கணேசன் பணியாற்றினார். அதன் பின் திருமதி இராசலட்சுமி வைத்திலிங்கம் அவர்களும் அதனைத் தொடர்ந்து திருமதி.சி.ஆறுமுகராசா அவர்களும் அதன் பின்னர் திருமதி.பர்வதவர்த்தனி சிவசங்கரம் அவர்களும் அடுத்து திரு.த.காசிநாதன் அவர்களும் அதன் பின்பு திருமதி.குணேஸ்வரி பரராஜசிங்கம் அவர்களும் அதனைத் தொடர்ந்து திருமதி.நவநீதம் தாமோதரம்பிள்ளை அவர்களும் பத்தாவது அதிபராக செல்வி.கிருபாதேவி வீரசிங்கம் அவர்களும் கடமை புரிந்துள்ளனர். பதினோராவது அதிபராக திருமதி.சிவத்திரை சிவநாதன் அவர்கள் கடமையாற்றி வருகின்றார்.

எம் கல்லூரியின் கட்டட விருத்தியை நோக்குவோமானால் ஆரம்பத்தில் பத்து வகுப்பறைகளுடன் கூடிய இரு கட்டடத் தொகுதி அமைக்கப்பட்டிருந்தது. 1953ஆம் ஆண்டு நிர்வாக அலுவலகமும் 1954ஆம் ஆண்டு விஞ்ஞான ஆய்வுகூடமும் மனைப்பொருளியல் ஆய்வுகூடமும் கட்டப்பட்டன. அதனைத்தொடர்ந்து கைத்தொழில் கூடமும் கட்டப்பட்டது. திருமதி.இ.வைத்திலிங்கம் அதிபரின் காலத்தில் உயிரியல் ஆய்வுகூடம் அமைப்பதற்கு அரசு நிதி ஒதுக்கியிருந்தது. அதிபர் ஆசிரியர்களின் பெரு முயற்சியாலும் நாட்டிய நிகழ்ச்சி ஒன்று நிகழ்த்தி சேகரிக்கப்பட்ட பணத்தினாலும்

பிரபல வர்த்தகர் நீதிராசா அவர்கள் வழங்கிய நிதியையும் கொண்டு திறந்தவெளி அரங்கு கட்டப்பட்டது. பெருமளவு நிதி வழங்கிய நீதிராசா அவர்களின் பெயரைக்கொண்டு இவ் அரங்கு “நீதிராசா அரங்கு” என அழைக்கப்படுகின்றது. இந்த அரங்கின் கட்டட வேலைகள் செல்வி பாலாம்பிகை கனகசபை அவர்கள் அதிபராக இருந்த காலத்தில் ஆரம்பிக்கப்பட்டு திருமதி. இ. வைத்திலிங்கம் அதிபராக இருந்த காலத்தில் பூர்த்தி செய்யப்பட்டது.

திருமதி.பர்வதவர்த்தனி சிவசங்கரம் அதிபராக இருந்த காலத்தில் சரஸ்வதி மண்டபமும் பிரதான பகுதிக்கான ஒருவகுப்பறையும் அமைக்கப்பட்டது. திருமதி.குணேஸ்வரி பரராஜசிங்கம் அதிபராக இருந்த காலத்தில் பாடசாலை முகப்பில் உள்ள 80அடிx20அடி அளவு கொண்ட மாடிக்கட்டடம் அமைப்பதற்கான வேலைகள் ஆரம்பிக்கப்பட்டு கீழ்த்தளம் கட்டி முடிக்கப்பட்டது. இவரது காலத்தில் கல்லூரியின் கல்விச் செயற்பாடுகள் சிறப்புற்று விளங்கின. இவரது காலத்தில்தான் பாடசாலை சுற்று மதிலின் ஒரு பகுதியும் ஆசிரியர்களுக்கான ஓய்வறையும் கட்டப்பட்டது. சுற்று மதில் கட்டுவதற்கு ஒரு தொகைப்பணத்தை பிரபல வர்த்தகரும் ரெலிகோணர் உரிமையாளருமான திரு.தவராஜசிங்கம் வழங்கி இருந்தார்.

12.03.1986 இல் அதிபர் திருமதி கு. பரராஜசிங்கம் வெளிநாடு செல்ல உப அதிபராகப் பணிபுரிந்த திருமதி. ந.தாமோதரம்பிள்ளை அவர்கள் 13.03.1986 இல் அதிபராகப் பதவி ஏற்றார். இவருடைய காலத்தில் மாணவர் தொகை அதிகரித்தது. ஆசிரிய வளம் போதியளவு இருந்தது. 80அடி X 20அடி கொண்ட மாடிக்கட்டடத்தில் மேல்மாடி பூர்த்தி செய்யப்பட்டு அப்போது கல்விப்பணிப்பாளராக இருந்த செல்வி திலகவதி பெரியதம்பி அவர்களால் திறந்து வைக்கப்பட்டது. பாடசாலையின் தெற்குப்புற மதில் அதிஷ்ட இலாபச்சீட்டிழுப்பினால்

கிடைத்த பணத்தினைக் கொண்டும் நலன்விரும்பிகளினால் கிடைத்த பணத்தினைக் கொண்டும் பூர்த்தி செய்யப்பட்டது. இவருடைய காலத்தில் க.பொ.த உயர்தர விஞ்ஞானப்பிரிவு ஆரம்பிக்கப்பட்டது.

திருமதி. ந.தாமோதரம்பிள்ளை அதிபர் ஓய்வு பெற்றுச்செல்ல 07.07.1992 இல் செல்வி கிருபாதேவி வீரசிங்கம் அதிபராகப் பதவி ஏற்றுக் கொண்டார். இவர் மாணவர்களின் கல்வி வளர்ச்சி, ஒழுக்கம் என்பனவற்றில் கூடிய கவனம் செலுத்தினார். இவரது காலத்தில் பற்றையாக இருந்த பாடசாலைப் பின்புறக்காணி பெற்றோர் நலன்விரும்பிகள் உதவியுடன் திருத்தம் செய்யப்பட்டு விளையாட்டு மைதானமாக உருவாக்கப்பட்டது. உள்நாட்டிலும், வெளிநாட்டிலும் உள்ள நலன்விரும்பிகளிடமிருந்து நிதி சேகரிக்கப்பட்டு பாடசாலைத் தேவைக்குப் பயன்படுத்தப்பட்டது. பாடசாலையின் 46 ஆம் ஆண்டு நினைவையொட்டி சஞ்சிகை ஒன்றும் வெளியீடு செய்யப்பட்டது. 12.06.1992ல் பழைய மாணவிகள் சங்கம் அங்குரார்ப்பணம் செய்யப்பட்டது.

எமது கல்லூரி வெறுமனே ஏட்டுக் கல்வியை மட்டும் வழங்கவில்லை. மிக முக்கியமாக வருங்கால இல்லத்தலைவியராக வர இருக்கும் பெண்பிள்ளைகளுக்கு ஏற்ற தையல், மனையியல், சங்கீதம், நடனம் போன்ற கலைகளையும் வழங்கி வருகின்றது. இவ்வாறு பாடசாலை பல வழிகளிலும் வளர்ச்சியடைந்து வந்த வேளையில் உள்நாட்டு யுத்தம் காரணமாக 10.05.2000 அன்று பிறப்பிக்கப்பட்ட ஊரடங்குச்சட்டத்தினால் பாடசாலை மூடப்பட்டது. இந்நிலையில் மக்கள் இடம்பெயர்ந்தனர். மகளிர் கல்லூரியின் அதிபர், ஆசிரியர்கள், மாணவர்களும் நாட்டின் நாற்புறமும் இடம்பெயர்ந்தனர். அக்காலத்தில் அதிபராக இருந்த செல்வி கிருபாதேவி வீரசிங்கம் அவர்கள் இடம்பெயர்ந்து வெளிமாவட்டம் சென்றார்.


மகளிர் கல்லூரியின் மாணவர்கள் பாடசாலை செயற்படாத காரணத்தினால் அநாதரவாக நின்ற நிலையில் பாடசாலையை மீண்டும் எங்காவது ஒரு இடத்தில் ஆரம்பிக்க வேண்டிய சூழ்நிலை ஏற்பட்டது. அன்று தென்மராட்சிக் கல்விப்பணிப்பாளராக இருந்த திரு.வ.செல்வராசா அவர்களின் பெரு முயற்சியால் வடமராட்சியில் உள்ள தனியார் கல்வி நிலையமான "ரலன்ற" கல்வி நிலையத்தில் மகளிர் கல்லூரியை இயக்குவதற்கான முயற்சிகளை ஆரம்பித்தார். கல்லூரியின் பழைய மாணவியும் ஆசிரியருமான திருமதி சிவத்திரை சிவநாதன் அவர்களை அழைத்து அதிபராகப் பொறுப்பு ஏற்குமாறு பணித்தார். அவரின் பணிப்புரைக்கு ஏற்ப அதிபர் தரத்துடன் இருந்த திருமதி சி.சிவநாதன் அவர்கள் 03.07.2000 அன்று அதிபர் பதவியைப் பொறுப்பு ஏற்றுக்கொண்டார். உப அதிபராக திருமதி ருக்மணிதேவி இராஜரத்தினம் நியமிக்கப்பட்டார். பலவித இன்னல்களுக்கு மத்தியில் மகளிர் கல்லூரி இயங்கத் தொடங்கியது.

ரலன்ற கல்வி நிலையத்தில் பாடசாலை 03.07.2000 அன்று சம்பிரதாய பூர்வமாக ஆரம்பித்து வைத்தவர் அன்றைய பிரதிக்கல்விப்பணிப்பாளராக இருந்த திரு.கு.பிறேமகாந்தன் ஆவார். அப்போது வேறு பாடசாலை ஆசிரியர்களும் இடம்பெயர்ந்து இருந்தனர். மகளிர் கல்லூரியின் நிரந்தர ஆசிரியர்கள் சிலரையும் வேறு பாடசாலையின் இடம்பெயர்ந்த ஆசிரியர்கள் சிலரையும் இணைத்து பாடசாலை நடாத்தப்பட்டது. மகளிர் கல்லூரியில் நிரந்தர ஆசிரியர்கள் தாம் இடம்பெயர்ந்து தங்கியிருந்த பாடசாலைகளில் தற்காலிகமாக இணைப்புப் பெற்றுக்கடமையாற்றினர். கல்லூரியில் நிரந்தர ஆசிரியர்கள், இணைப்புப் பெற்ற ஆசிரியர்கள், நிரந்தர மாணவர்கள், இணைப்புப் பெற்ற மாணவர்கள் ஆகியோருடன் இப்பாடசாலை இயங்கியது.

வசதியீனங்களுக்கு மத்தியில் பாடசாலை நடாத்தி வந்த அதிபர் இராணுவ அனுமதியுடன் சில ஆசிரியர்கள் சகிதம் 19.01.2001 இல் மகளிர் கல்லூரியின் நிரந்தர இடத்திற்குச் சென்றார். மிதிவெடிகள் நிறைந்த ஆபத்துப்பிரதேசமாக இருந்த மகளிர் கல்லூரிக்குச் செல்லும் வழியில் மிதிவெடிகள் புதைக்கப்பட்டிருந்தமையால் அடிமேல் அடி வைத்து ஆபத்தான பாதை வழியே சென்று மகளிர் கல்லூரியை அடைந்தார். பாடசாலைக் கட்டடங்கள் அழிந்து கற்குவியலாகவும் முட்புதர்களுடனும் காணப்பட்டன. அலுவலகம் இடிந்து சிதைந்திருந்தது. இடிபாடுகளுக்கு மத்தியில் மழையில் நனைந்து வெயிலில் உலர்ந்து காணப்பட்ட பரீட்சைப் பெறுபேற்று ஆவணங்கள் சிலவற்றையும் ஒரு சில மாணவர்களது விடுகைப்பத்திரங்கள் ஏனைய ஆவணங்கள் சிலவற்றையும் எடுத்து வந்தார்.

அவை யாவும் சிதைவடைந்தும் செல்லரித்தும் காணப்பட்டன. ஏனைய ஆவணங்கள் அழிவடைந்து விட்டன. மிகவும் அச்சமும் பயப்பீதியும் காணப்பட்ட காலப்பகுதியில் தனது உயிரைப்பணயம் வைத்து அங்கு சென்று ஒரு சில ஆவணங்களைப் பெற்று வந்து பாடசாலையினை நடாத்தினார். மீட்டு வரப்பட்ட ஆவணங்களில் மழையில் நனைந்திருந்தவற்றை உலர்த்தி சீர்படுத்தி ஒழுங்குபடுத்தி பதிவுகளை மேற்கொண்டார். இந்த நேரத்தில் பிரதி அதிபராக இருந்த திருமதி ரு.இராசரத்தினம் அவர்கள் ஆசிரியர்கள் சிலருடன் இணைந்து மீட்கப்பட்ட ஆவணங்களைக் கோவைப்படுத்துவதில் அதிபருக்கு உதவி வழங்கினார். அனைவரது கடும் முயற்சியினால் "ரலன்ற்" கல்வி நிலையத்தில் நல்ல முறையில் இயங்கி வந்த மகளிர் கல்லூரி 23.01.2002 இல் கட்டைவேலி மெதடிஸ்ற் மிஷன் தமிழ்க்கலவன் பாடசாலைக்கு இடமாற்றப்பட்டது.



UNHCR வழங்கிய இரு தற்காலிக கொட்டகைகள் அப் பாடசாலையில் அமைக்கப்பட்டு மகளிர் கல்லூரி அங்கு தனது செயற்பாட்டை ஆரம்பித்தது. அதனை ஆரம்பித்து வைத்தவர் அன்றைய தென்மராட்சி பிரதேச செயலராக இருந்த திரு.பு.சுந்தரம்பிள்ளை ஆவார். தொடர்ந்து சாவகச்சேரி மகளிர் கல்லூரி 28.04.2002 வரை அவ்விடத்தில் இயங்கி வந்தது. பாடசாலையை மீண்டும் சொந்த இடத்தில் ஆரம்பிப்பதற்காக அதனை துப்பரவாக்குவதற்கான சிரமதானப்பணி மேற்கொள்ளப்பட்டது. 31.03.2002 ஞாயிற்றுக்கிழமை நடைபெற்ற மாபெரும் சிரமதானப்பணியை சாவகச்சேரி கைத்தொழில் வணிகமன்றம் முன்னின்று நடாத்தியது.



சிரமதானப்பணிக்கு

அனுசரணை

வழங்கியவர் அன்றைய யாழ் மாவட்ட நாடாளுமன்ற உறுப்பினர் நடராஜா ரவிராஜ் ஆவார். சிரமதானப்பணியில் E.P.R.L.F வரதர் அணி, தமிழர் விடுதலைக்கூட்டணி, வடமராட்சி கிளை உறுப்பினர்கள், தென்மராட்சி நலச்சேவைகள் மன்றம், மீசாலை வணிகர் மன்றம், சாவகச்சேரி நகர் மாதர் கிராம அபிவிருத்திச்சங்கம், பாடசாலை அபிவிருத்திச்சங்கம், நலன்விரும்பிகள், பெற்றோர், ஆசிரியர்கள், பழையமாணவர்கள் என அனைவரும் ஈடுபட்டார்கள்.



29.04.2002

அன்று கல்லூரி

தென்மராட்சி இடப்பெயர்வு ஏற்பட்டு இருவருட கால இடைவேளையின் பின் மீளவும் சொந்த இடத்தில் செயற்படத் தொடங்கியது.

கட்டைவேலி மெதடிஸ்ற் மிஷன்

கொட்டகைகள் மீண்டும் எடுத்து

சொந்த இடத்தில் அமைக்கப்பட்டது.

பாடசாலையில் போடப்பட்ட வரப்பட்டு மகளிர் கல்லூரியில்


அக்கொட்டகைகளில் கற்றல் கற்பித்தல் செயற்பாடுகள் முன்னெடுக்கப்பட்டன. UNHCR நிறுவனத்தால் வழங்கப்பட்ட தளபாடங்கள் மாணவர்களுக்கும் ஆசிரியர்களுக்கும் உதவியாக இருந்தது. கல்லூரியின் கட்டடங்கள் சேதமடைந்திருந்த நிலையில் பல்வேறு இடர்பாடுகளுக்கு மத்தியில் ஆசிரியர்கள் தமது கல்விப்பணியை ஆற்றினர். மாணவர் தொகையும் படிப்படியாக அதிகரித்தது.

புனர் நிர்மாண வேலைகளில் முதலில் பாடசாலை முகப்பில் உள்ள மேல்மாடிக்கட்டடம் திருத்தம் செய்யப்பட்டது. இக்கட்டடம் பாராளுமன்ற உறுப்பினர் திரு.நடராஜா ரவிராஜ் வழங்கிய பன்முகப்படுத்தப்பட்ட வரவு செலவுத்திட்ட நிதி ஒதுக்கீட்டில் திருத்தம் செய்யப்பட்டது. இக்கட்டடத்தை 08.02.2003 இல் தென்மராட்சிக் கோட்டக்கல்வி அலுவலர் திரு நா. சத்தியநாதன் அவர்கள் திறந்து வைத்தார்.

18.07.2003 இல் ஐரோப்பிய ஒன்றியத்தின் நிதி உதவியுடன் சர்வதேச ஜேர்மன் தொழில்நுட்ப நிறுவனத்தினால் புனர்மைக்கப்பட்ட ஐந்து வகுப்பறைகளைக்கொண்ட கட்டடம் GTZ நிறுவன வெளிக்கள இணைப்பாளரால் அதிபரிடம் கையளிக்கப்பட்டது. இந்நிகழ்வில் பாடசாலைகள் வேலைகள் பிரிவு பொறியியலாளர் GTZ நிறுவன பொறியியலாளர்கள் பாடசாலை அபிவிருத்திச்சங்க செயலாளர் அதிபர் ஆசிரியர்கள் மாணவர்கள் கலந்து கொண்டனர்.



18.01.2004 இல் PSDE நிதியால் புனரமைக்கப்பட்ட ஐந்து வகுப்பறைத்தொகுதிக் கட்டடம் கோட்டக்கல்வி அலுவலர் திரு. நா.சத்தியநாதன் அவர்களால் திறந்து வைக்கப்பட்டது. இந் நிகழ்வில் பாடசாலை அபிவிருத்திச்சங்க, பழைய மாணவர் சங்க உறுப்பினர்கள், அதிபர், ஆசிரியர்கள், மாணவர்கள் கலந்து கொண்டனர்.




16.06.2004 இல் கணனி அறைத்திறப்பு விழா நடைபெற்றது. கல்லூரியின் நீண்டகால ஆசிரியை செல்வி பத்மாவதி இரத்தினம் அவர்களின் சகோதரர் திரு.இரத்தினம் இரவீந்திரன் அவர்கள் கணனிகளை அன்பளிப்பு செய்திருந்தார். இரவீந்திரனின் தாயார் திருமதி.கோகிலாம்பிகை இரத்தினம் அவர்கள் கணனி அறையைத்திறந்து வைத்தார். இந்நிகழ்வில் தென்மராட்சி கல்வி வலய தொழில்நுட்ப உத்தியோகத்தர்கள், பாடசாலை அபிவிருத்திச்சங்க நிர்வாக சபை உறுப்பினர்கள், பழையமாணவர் சங்க உறுப்பினர்கள், ஆசிரியர்கள், மாணவர்கள் ஆகியோர் கலந்து சிறப்பித்தனர்.




13.07.2005 இல் GEP II திட்டத்தின் கீழ் அமைக்கப்பட்ட 110 x 25 சதுரஅடி கொண்ட பத்து வகுப்பறைகளை உள்ளடக்கிய இரு மாடிக்கட்டடம் திறந்து வைக்கப்பட்டது. தென்மராட்சி



வலயக்கல்விப்பணிப்பாளராக கடமை புரிந்த திரு.வ.செல்வராசா அவர்கள் இதனைத் திறந்து வைத்தார். இந் நிகழ்வில் தென்மராட்சிக் கல்வி வலய பிரதிக்கல்விப்பணிப்பாளர்கள், கோட்டக் கல்விப் பணிப்பாளர்கள், தொழிநுட்ப உத்தியோகத்தர்கள், பாடசாலை

அபிவிருத்திச்சங்க நிர்வாகசபை உறுப்பினர்கள், பழைய மாணவர் சங்க உறுப்பினர்கள், அயற்கல்லூரி அதிபர்கள், ஆசிரியர்கள், மாணவர்கள் கலந்து கொண்டனர்.



14.09.2005 இல் சுவிற்சலாந்து நாட்டின் SDC நிறுவன அனுசரணையுடன் கட்டப்பட்ட இருமாடிக் கட்டடங்களை (ஆரம்பப்பிரிவுக் கட்டடம் 1, அலுவலகம், விஞ்ஞான ஆய்வுகூடம், நூர்லகம், பிரதான மண்டபத்தை உள்ளடக்கிய கட்டடம் 2) திறந்து வைப்பதற்கு SDC நிறுவன உத்தியோகத்தர் RUDOLF FANKHAUSER பிரதம விருந்தினராகக் கலந்து கொண்டார்.இதில் பாடசாலை வேலைகள் பொறியியலாளர் திரு.க.சிவபாலன்,திரு.செ.உதயகுமார் (பிரதிக்கல்விப் பணிப்பாளர்) திரு.கோ.வரதராஜமூர்த்தி (பிரதிக்கல்விப் பணிப்பாளர்) திரு.ந.சத்தியநாதன் (கோட்டக்கல்வி அலுவலர்) செல்வி.கி.வீரசிங்கம் (பிரதிக்கல்விப் பணிப்பாளர்) அயற்பாடசாலை அதிபர்கள், பாடசாலை அபிவிருத்திச்சங்க உறுப்பினர்கள், பழைய மாணவர்கள், ஆசிரியர்கள், நலன்விரும்பிகள் எனப் பலரும் கலந்து கொண்டனர்.





இதே காலப்பகுதியில்
S.C.M.P. திட்டத்தின் கீழ் AUDIO-
VIDEO அறை அமைக்கப்பட்டது. GTZ
நிறுவனத்தால் மலசலகூடத்தொகுதி
(12) அமைக்கப்பட்டது. GEP II
திட்டத்தின் கீழ் தண்ணீர்த் தாங்கியும்



அமைக்கப்பட்டது. 13.02.2006 தென்மராட்சி கல்வி வலயத்தின் கணித
மூலவள நிலையம் எமது கல்லூரிக்கட்டடத்தில் அமைக்கப்பட்டு
வலயக்கல்விப்பணிப்பாளர் திருமதி. அ. வேதநாயகம் அவர்களாலும்,
சிறுவர் பாதுகாப்பு நிறுவன கல்விசார் திட்ட முகாமையாளர்
திரு. இ. பேரின்பநாதன் அவர்களினாலும் திறந்து வைக்கப்பட்டது.



இத்தகைய பௌதீக வளங்களுடன் எமது
பாடசாலையில் ஆங்கில பாடத்திற்கான LIGHT
HOUSE (வெளிச்சவீடு) திறந்து வைக்கப்பட்டது.

பாடசாலைப்பிரதான மண்டபத்திற்கு 300 கதிரைகள் அதிபரின் முயற்சியினால் “நிக்கொட்” நிறுவனத்திடமிருந்து பெறப்பட்டன. கல்லூரி அரங்கிற்குத் தேவையான திரைச்சீலையை அமரர் பஞ்சாட்சரம் ஞாபகார்த்தமாக அவரது குடும்பத்தினரால் அன்பளிப்புச் செய்யப்பட்டது. அன்பளிப்பு நிகழ்வில் அமரர் பஞ்சாட்சரத்தின் மகள் எமது கல்லூரி நடன ஆசிரியை திருமதி. தர்சினி பீதாம்பரனும், திரு. பீதாம்பரனும் கலந்து கொண்டனர்.

28.09.2009 இல் பழைய மாணவர் சங்க நிதி மூலம் அமைக்கப்பட்ட சரஸ்வதி சிலை திரை நீக்கம் செய்யப்பட்டது. கல்லூரியின் பழையமாணவியும், உதவிப்பிரதேச செயலருமாகிய செல்வி. ரஞ்சனா நவரட்ணம் அவர்கள் அதனைத் திறந்து வைத்தார். 2010 காலப்பகுதியில் பழைய மாணவ சங்கம், மற்றும் நலன் விரும்பிகளின் உதவி மூலம் 160 அடி நீளமான பாடசாலைச் சுற்றுமதில் அமைக்கப்பட்டது. 2011 காலப்பகுதியில் பழைய மாணவர் சங்கம் மற்றும் பெற்றோர் நலன் விரும்பிகளின் உதவி மூலம் 480 அடி நீளமான மதில் புனரமைப்புச் செய்யப்பட்டது.



பௌதீக வளங்களால் நிறைவு பெற்றுக் காணப்படும் எமது கல்லூரியில் பரிசில் நாள், இல்ல விளையாட்டுப் போட்டி, நவராத்திரி விழா, ஒளிவிழா, தமிழ் ஆங்கிலதின விழாக்கள் சிறப்பாக நடைபெற்று வருகின்றது. தரம் 5 புலமைப்பரிசிலில் சித்தியடைகின்ற மாணவர்கள் க.பொ.த உயர்தரத்தில் சித்தி பெற்று பல்கலைக்கழகம் செல்லும் மாணவர்கள் கௌரவிக்கப்பட்டு வருகின்றனர். கல்லூரியின் கல்வித்தரத்தை உயர்த்த வேண்டும் என்று அதிபர், உப அதிபர், ஆசிரியர்கள் அயராது உழைத்து வருகின்றனர்.

அதிபர்கள் விபரம்

செல்வி.பாலாம்பிகை கனகசபை	1952.01.16 - 1962.02.05
செல்வி.யோகாம்பிகை கனகசபை	1962.02.06 - 1964.03.08
திருமதி.காயத்திரி கணேசன்	1964.03.09 - 1965.07.14
திருமதி.இராசலட்சுமி வைத்திலிங்கம்	1965.07.15 - 1970.05.20
திருமதி.எஸ்.ஆறுமுகம்	1970.05.22 - 1971.06.-
திருமதி.பர்வதவர்த்தினி சிவசங்கரம்	1971.07.01 - 1980.06.12
திரு.த.காசிநாதன்	1980.06.13 - 1980.09.12
திருமதி.குணேஸ்வரி பர்ராஜசிங்கம்	1980.09.13 - 1986.03.12
திருமதி.நவநீதம் தாமோதரம்பிள்ளை	1986.03.13 - 1992.07.06
செல்வி கிருபாதேவி வீரசிங்கம்	1992.07.07 - 2000.07.02
திருமதி.சிவத்திரை சிவநாதன்	2000.07.03 - 2013.01.14

மாணவர்கள், ஆசிரியர்கள் விபரம்

ஆண்டு	ஆசிரியர் தொகை	மாணவர் தொகை	ஆண்டு	ஆசிரியர் தொகை	மாணவர் தொகை
1953	06	254	2000	27	690
1955	05	290	2001	34	696
1956	11	265	2002	40	655
1957	11	254	2003	34	541
1958	10	234	2004	35	559
1963	16	322	2005	35	619
1968	22	406	2006	37	558
1970	21	525	2007	40	557
1972	22	465	2008	37	604
1974	24	442	2009	33	481
1982	30	657	2010	33	583
1983	-	754	2011	34	544
1984	32	869	2012	37	544
1987	36	950			
1989	35	946			
1990	38	916			
1991	40	906			
1996	37	638			

தொகுப்பு - செல்வி ந.கிருத்தியா (ஆசிரியர்)

கணனி பதிப்பு - செல்வி. ச. பாலநந்தினி (ஆசிரியர்)

ஆலோசனையும் வழிகாட்டலும் - திருமதி.சி.சிவநாதன் (அதிபர்)



நன்றி

